

# تل افغان

www.talafghan.com

خپلواکه ، ناپېيلې ، ټولنيزه او فرهنگي وېب پاڼه

ډاکټر سيد نصير احمد

په نيدرلنډ کې د افغاني کلتوري ټولني مشر



## ډاکټر همایون کامران چې ما پېژانده

درنو هیوادوالو!

د سړ کال د فبروري میاشتې په ۲۲ نېټه د ۱۲ بجو شاوخوا مې یو دوست راته تلیفون وکړ او ویې پوښتل، چې د نجیب کامران په نامه یو څوک په کابل کې پېژنې او که نه؟ خو ما ورته وویل که د ډاکټر صیب همایون کامران ورور وي، نو پېژنم یې! ځکه چې یوه موده زما همټولګی ؤ، خو د افغانستان له نا خوالو سره مو دا دي له ۳۰ کلونو راهیسې له یو او بل سره نه دي لیدلي، خو په هر صورت خیرت خو ؤ! څه خو به نه وي پېښ شوي؟ نو دوست مې راته وویل، چې ډاکټر صیب همایون کامران نن سهار په حق رسېدلی دی!

له دغه زړه بوړنونکي خبر سره هک پک پاتې شوم، نو خپل دوست ته مې وویل، چې ډاکټر صیب خولیه ۲۰ کلن شوی هم نه ؤ، نو څه به پېښ شوي وي؟ ډېر وخته یې له دې فاني دنیا سترګې پټې کړې! خدای دې پرې ورحمېږي او د فردوس جنتونه دې یې ورپه برخه کړي! ډاکټر صیب خو ډېر خوشخلقه، د ځانګړې پوهې شخصیت ؤ او افغانانو ته یې په افغانستان کې او په مهاجرت کې ډېرې مرستې کړې وې، خدای دې یې هجرونه ورکړي!

وروسته له دغو خبرو مې د ډاکټر صیب له مېرمنې آغلې دکتورس گلاندامې سره اړیکې ټینګې کړې او د مرحوم ډاکټر همایون کامران د مړینې په اړه مې مالومات ترلاسه کړل، خپل تسلیت مې ورته څرګند کړ او له څښتن تعالی نه مې ورته د جمیل صبر غوښتنه وکړه! او د همکاري وړاندیز مې ورته وکړ، خو پروګرام داسې سنجول شوی ؤ، چې د جنازې لمونځ به د چهارشنبې په ورځ په اوتریخت ښار کې ترسره شي او مییت به یې د جمعې په ورځ افغانستان ته انتقال شي او په پلرنۍ هدیره کې به خاورو ته وسپارل شي.

دا دي د ډاکټر همایون کامران د مړینې څومه ورځ ده، خو دوستان یې په اړه یو او بل ته تلیفونونه کوي او خپله خواشیني د دغه شخصیت د بې وخته مړینې په اړه څرګندوي او د تېرې چهارشنبې په ورځ یې په جنازه کې په سلهاوو تنو ګډون کړی ؤ او د جنازې لمونځ د اوفرفیخت په سیمه د مراکویانو په جومات

کې تر سره شو، چې یو شمېر افغانانو له انگلستانه، جرمني، بلجیم او یو شمېر نورو اروپایي ملکونو څخه تشریف راوړی و او د جنازې په لمانځه کې یې گډون وکړ، خو نن سبا د پرافغانانو د ویر په ټغر ناست دي او له لویه خدايه مرحوم ډاکټر همایون کامران ته د فردوس جنتونو دعاوې کوي.

له مرحوم ډاکټر صیب همایون کامران سره زما دوستي ډېرې ژورې رینښي لري. ما د لومړي ځل لپاره ډاکټر صیب همایون کامران د جوزجان ولایت د شبرغان په ښار کې زموږ په کور کې ولید، کله چې ډاکټر صیب نوی د شبرغان ښار د عامې روغتیا د آمریت د سرپرست او د داخله ناروغيو د ډاکټر په توگه گومارل شوی و.

وروسته له یو څه مودې د ډاکټر صیب مور، مېرمن او کشر ورور ښاغلی نجیب کامران، چې اوسمهال د کابل ښار د ښوونې او روزنې رئیس دی، د شبرغان ښار ته راکډه شول، نو د ډاکټر صیب کورنۍ به تل زموږ کورته راتلله او زموږ د کورنیو ډېرې نیژدې اړیکې وې. د ډاکټر صیب پلار مرحوم (احمد جان کامران) زما د پلار ډېر ښه ملگری و او ډاکټر صیب همایون کامران ته هم زما پلار د کشر ورور په سترگه کتل.

له تصادف سره سم د ډاکټر صیب کشری ورور ښاغلی نجیب کامران زما همټولگی شو، چې په ټولگي کې زموږ دویم نومره و، خورا هوښیار او ځیرک ماشوم و، نو د کورني اړیکو پر بنسټ زما او ښاغلي نجیب کامران اړیکې هم ټینګې شوې، خو ژوند داسې راغی، چې وروسته له یوې لنډې مودې ډاکټر صیب همایون کامران بل ځای ته تبدیل شو او کورنۍ یې هم له شبرغانه کډه وکړه او زما اړیکې له ښاغلي نجیب کامران سره وشړېدلې او افغانستان هم جنگونو پر سر واخیست.

مگر ژوند له تخنیکي پرمختګ سره غبرګ پر مخ ځي او خلک یو او بل بیا سره ویني او یا پیدا کوي، نو خو ورځې مخکې ما هم د افغانستان د ملي تلویزیون په یوه خپرونه کې د ښاغلي نجیب کامران مرکه له ښاغلي کلاتوال سره ولیده، چې د کابل ښار او د افغانستان د ښوونې او روزنې په برخه کې یې مالومات ورکول، نو زه له دې نه وم خبر، چې دوې ورځې وروسته به د تلیفون په کرښه د ډاکټر صیب همایون کامران د مړینې خبر هم واوړم.

همداسې چې د افغانستان د وروستیو لسيزو د ناخوالو سره ډېر خلک له یو او بله یا ورک شول او یا هم لیرې، نو له ښاغلي همایون کامران سره هم زموږ اړیکې پرې شوې، ځکه چې افغانستان په جگړو کې لاهو شو او د هېواد امنیت له منځه لاړ. له بل پوله په مملکت کې نه تلیفوني سهولتونه ول او نه هم ترانسپورتي امکانات. په ۱۹۸۵ میلادي کال زه هم د زده کړو لپاره د بېلاروسيې هېواد ته ولاړم، چې وروسته له ۱۹۸۷ میلادي کاله مې حتی له خپلې کورنۍ سره هم لږ تر لږه د څو کلونو په بهیر کې ارتباط قطع شول، یوازې په ۱۹۹۱ میلادي کال په دې وتوانېدل، چې خپل پلار، مور، وروڼه او خويندې ووينم، خو وروسته له ۱۹۹۱ کاله زما اړیکې له افغانستان سره بشپړې وشړېدلې، مگر د طالبانو له راتګ سره سم په افغانستان کې هلته او دلته موبایل تلیفونونه راپیدا شول، نو ما هم وکولی شول، چې وروسته له ۱۹۹۸ میلادي کاله د لومړي ځل لپاره له خپل پلار سره خبرې وکړم او له خپلې کورنۍ مې واورېدل، چې زموږ مور لیه په ۱۹۹۱ میلادي کال کې په حق رسېدلې ده. د مور مرګ د اولاد لپاره څه مانا او اغېز لري، هغه بیا بېله خبره ده او د دې لیکنې موخه نه ده، ځکه نو دغه لیکنه د مرحوم ډاکټر همایون کامران په ژوند او شخصیت پورې محدودوم.

کله چې وروسته له ۱۹۹۲ میلادي کاله د مهاجرتونو، بله څپه پیل شوه او دا ځل د افغانستان د کمونیستي واکمنیو چارواکي هم دې ته اړ شول، چې بهرنیو ملکونو ته وتښتي او د مهاجرت ژوند خپل کړي، نو گنشمېر افغان کډوال د روسیې مسکو ښار ته هم راغلل، نو په مسکو کې ښاغلی ډاکټر همایون کامران د ملل متحد په یوه څانګه کې د افغان مهاجرینو د کومېټې د مشر په توگه وټاکل شو او له گنشمېر افغانانو سره یې د مهاجرت په برخه کې مرسته وکړه. هغه مهال زه په بېلاروسیه کې وم او خو

ځله مې نيت وکړ، چې مسکو ته ولاړ شم او له بناغلي ډاکټر صيب همایون کامران سره ووينم، خو له ډېرو مصروفیتونو سره په دې ونه توانېدل چې بناغلی ډاکټر همایون کامران په روسیه کې ووينم. وايي، چې څوک خپل قسمت ته تغیر نه شي ورکولی او هغه به یې په ژوند کې پېښېږي، چې څه یې په تقدیر کې لیکل شوي وي، نو ما هم له ډاکټر صيب همایون کامران سره وروسته له دوو لسیزو په هالنډ کې ولیدل، چې ژوند بیا له یو بڼه، پوه او پاک شخصیت سره مخامخ کړم او د مهربان ډاکټر صيب د پوهې سیوری راباندي خپور شو، چې د ډاکټر صيب په هڅونې او سپارښتونو موږ یو شمېر افغانان د دې جوگه شولو، چې په نیدرلنډ کې د افغاني کلتوري ټولني بنسټ کېږدو او بناغلی همایون کامران یې د مشورتي جرگې غړی شو.

د افغاني کلتوري ټولني په اداره کې د دغه ټولني مشورتي جرگې خورا غوره رول لوباوه، خو له به مرغه باید یاده شي، چې افغاني کلتوري ټولني خپل گڼشمېر درانه غړي د وروستیو څو کلونو په بهیر کې سر بله پسې له لاسه ورکړل، چې لومړی زموږ خوږ ژبی شاعر عبدالملک پیغام د موټر په یوه حادثه کې د ۲۰۰۰ میلادي کال د اکتوبر میاشتې په پیل کې په حق ورسېد، بیا زموږ سیاستوال او لیکوال محمد علم بخرکي له فاني دنیا سره ودا وکړه، څو کاله مخکې مرحوم میرزا علم حمیدي، چې د زړه د ناروغي له کبله وروسته له عملیاتو په حق ورسېد، خو تېره اونۍ د افغاني کلتوري ټولني د مشورتي شورا بل غړی ارواښاد ډاکټر همایون کامران هم له ورپېښې ناروغي سره له دې دنیا سترگې پټې کړې او ابدی ژوند یې خپل کړ، خدای دې دوی ټول وښيي او د فردوس جنتونه دې یې ورنصیب کړي.

په نیدرلنډ کې به ډاکټر صيب همایون کامران تل زما کور ته راتللا او شپې ورځې به یې د افغانستان په اړه خپله خواشینی څرگندوله او د افغانستان د اداري او تحصیلي پرمختگ په اړه به یې خپلې اندېښنې یادولې او دا به یې ویل، چې افغانان باید په پوهه سمبال شي، افغاني ماشومانو ته باید د ښوونې او روزنې امکانات جوړ شي او په افغانستان کې باید امنیت او سوکالي راشي.

ډاکټر همایون کامران به د افغاني کلتوري ټولني د ادارې په برخه کې او د پوهنیزو سیمینارونو د سمون په اړه به یې ډېرې ارزښتناکه مشورې ورکولې او د ټولني د جوړېدو له پیله د ژوند تر وروستۍ شپې د ټولني په ټولو اړخونو کې یو فعال لارښود ؤ او د ټولني د کارونو لپاره یې مشورې ډېرې ارزښتناکه او گټورې وې او تل به یې د ټولني په غونډو کې فعاله ونډه لرله.

ډاکټر همایون کامران د ډېرو ښو اخلاقو څښتن ؤ او د خپل اولاد تر څنګ یې د نورو افغانانو په ښوونه او روزنه کې ډېر غوره رول لوبول. په اروپا کې یې د افغاني کلتوري خوځښتونو په گڼشمېر غونډو کې گډون کولا او په علمي سیمینارونو کې یې فعاله ونډه درلوده. کله به چې د اروپایي ملکونو یوې غونډې ته موږ گډ تللو، نو د سفر په بهیر کې به په موټر کې یوه ځانگړې فضا وه. د ډاکټر صيب په بندار به د سفر په ستوماتنیا نه پوهېدلو، ځکه چې ډاکټر صيب به د ټولنیز ژوند پېښې د عیني شرایطو او د خلکو په افسانوي کیسو کې رانغښتې وې، چې په هر بحث کې به یې د انسان پام ډېرو ټولنیزو پرابلمونو ته اړولا، خو ډاکټر صيب به یوازې پرابلم نه یادولا، نو هرو مرو به یې د پرابلمونو د حل لاره هم څرگندوله، چې د مرحوم ډاکټر همایون کامران بحث به یې نور هم خوندور او په زړه پورې کړ.

کله چې امریکایانو په ۲۰۰۱ میلادي کال په افغانستان یرغل وکړ، نو ډاکټر صيب لکه نورو افغانانو غوندې ډېر غمجن ؤ، نو هغه شپو ورځو کې یې ماته تلفون وکړ، چې غواړي زما سره وويني، نو یوه ورځ زما کره راغی، خو کله به چې ډاکټر صيب زما کره راغی، نو زموږ بندار به جوړ شو او د افغاني کلتوري ټولني او د افغانستان د خوالو او ناخوالو په اړه به مو هر اړخیز خبرې وکړې، مگر هغه مهال زما او د ډاکټر صيب خبرې پر امریکایي یرغل پیل شوې او د افغانانو په ناخوالو ختمې شوې، ځکه چې امریکایانو په ژمي کې د سړې هوا، بې کورې او غربت په ترڅ کې پر افغانستان یرغل کړی ؤ، نو زموږ خبرې هم د مظلومو افغانانو د کړېدلو او وژلو په اړه وې.

ډاکټر صیب همایون کامران د خبرو په ترڅ کې راته وویل، چې کله ستا پلار را په یاد شي، نو داسې گومان کوم، چې د امریکایانو زوال به هم لکه د روسانو غوندي هرومرو په افغانستان کې وینم، نو ما ورته وخنډل، چې زموږ مشران وايي، چې هغوی د زېرو غوړیو ځوانان ول، نه لکه ننني ځوانان، چې په نباتي غوړیو یې هډونه غټ شوي دي! نو زما پلار به هم تل ویل، چې ما عمر په زېرو غوړیو تېر کړی، نو ډاکټر صیب کړس په خدا شو او ویې ویل، چې زموږ په مشرانو کې یو خاص ذهنیت او هېواد پالنه وه. نو ما ورغبرگه کړه، چې څنگه دې د امریکا زوال هغه وخت درپه یاد شي، چې زما پلار دې په ذهن کې دروگرځي، هغه خو نه قوماندان ؤ او نه هم کوم زور واک او نن سبا هم د خدای په هیله ژوند کوي، خو ډاکټر صیب وویل، چې هغه یو قومي مشر دی، د هغه په اغیز او زور ته نه پوهېږې، ښه ویل شوی، چې په خپل کور کې په پیغمبري څوک نه مني.

ډاکټر صیب خپلو خبرو ته دوام ورکړ او ویې ویل، چې زه به دې د پلار یوه کیسه درته وکړم، نو ما ورغبرگه کړه، چې پیل یې کړه او هغه نکل داسې پیل کړ: د ثور انقلاب له پیله، نو ما ورغبرگه کړه، چې د غویو غوبل ښيي، خو ډاکټر صیب بیا په خدا شو، چې سره غمیزه به یې وبولو! نو کله چې زه په شبرغان کې د ډاکټر په توگه وگومارل شوم، نو ته هغه موده، ډېر وړ وې، خو پلار دې زموږ له کورنۍ سره نیژدې اړیکې درلودلې او زه به تل ستاسو کره درتلم او له پلاره سره دې ډېرو ځایونو ته تللم او د ډېرو موضوعاتو په اړه به مو خبرې کولې او مشورې به مو یو او بل ته ورکولې. پلار دې یو ډېر ځانگړی سړی دی، نو یوه ورځ یې راته تلیفون وکړ، چې نن ما بنام به په اتو بجو د آقچې په بندر کې له ملکي روغتون هسک د سرک تر څنگ ودرېږه، چې بیا دواړه یو ځای ته ځو!

ډاکټر صیب زیاته کړه، چې دا مهال مجاهدین نوي پیدا شوي ول او د افغانستان په بېلابېلو سیمو کې یې جنگونه پیل کړي ول، نو ما ورسره ټوکه وکړه، چې مخکې خو دغه بلاوې تاسو اشرار بلل، نو نن څه وشول، چې مجاهد دې یاد کړل! خو ډاکټر صیب په ډېر ورین تندي په موسکا شو، چې نه له پیله مجاهدین ول، ځکه په ملحدینو پسې یې رااخیستې وه، نو د اوږو سره وخنډل.

ډاکټر صیب خبرې اوږدې کړې او ویې ویل، چې پلار دې دقیق په اتو بجو د شپې د آقچې بندر ته راوړسېد، نو په یو روسي جیب کې په مخکني سېټ کې ناست ؤ. نو ما بیا ورسره ټوکه وکړه، چې زما پلار هم لکه چې د هتله خبره اوږدلې وه، چې «هر وخت په معین وخت!» نو ځکه دقیق په اتو بجو یې ځان دررسولی ؤ، نو ډاکټر صیب سر و خوځا او ویې ویل، چې زموږ مشران ډېر قومي خلک دي او پخپلو ژمنو ته وفادار دي، نو ستا پلار هم ډېر جدي او باپرنسیپه سړی دی.

ما ورغبرگه کړه، چې ډاکټر صیب لنډه دا وایه، چې په کومه خوا یې بوتلې! نو ډاکټر صیب داسې وویل: په کومه خوا یې بوتلم!، چې رښتیا ووايم حتی زه خو اوس هم نه پوهېږم، مگر له ښاره ووتلو او مخه مو په دښته کړه، خو داسې یوه دښته وه، چې نه یې سر مالوم ؤ او نه هم بر، نو لکه د لیلا دښته په خړو شگو پټه وه، چې نن سبا یې غاټول د شهیدانو په وینو روزل کېږي! ډاکټر صیب زیاته کړه: په زړه کې مې تېر کړل، چې نور بابا ما چېرې بیایي، نه چې وژلو ته مې بیایي، ځکه چې ستا د پلار خو له حزبیانو سره هسې هم جوړه نه وه او له بل پلوه ستا پلار ته دا هم مالومه وه، چې زه د حزب یو فعاله غړی وم! زه په خپلو سوچونو کې لاهو وم، چې پلار دې راباندې غږ وکړ! بېغمه اوسه، تاته څوک پورته هم نشي کتلی! ورته په خدا شوم او ورته مې وویل چېرې چې آغا صاحب تاسو وی، نو زړه مې تل ډاډه وي، خو په زړه کې مې تېره کړه، چې خلک وايي: نور بابا بزرگ دی، نو هغه مهال ستا پلار ما ته هم بزرگ ښکاره شو. ما ورته وخنډل او ورغبرگه کړه، چې کله خلک د پېښو تر اغیز راشي، نو ډېر خلک به ورته بزرگان ښکاره شي! ډاکټر خبره اوږده کړه: زه د خپلو سوچونو په څپو تود وم، چې نور بابا بیا راباندې غږ وکړ: ما درته وویل چې بې ځایه چورتونه مه وهه!

مور له ۵ گړيو ډېر مزل په دغو دښتو کې وکړ، چې تر نن هم نه پوهېږم، چې ستا پلار چېرې بوولی وم. سربېره پر دې، چې د افغانستان ډېرې سيمې مې ليدلې دي، خو هغه ځای مې ليه او س هم نه دی سپېږي کړی! خو وروسته له څو ساعتونو مزله يو داسې ځای ته ورسېدلو، چې چاپېريال ټول غرونه ول او د غرونو په منځ کې داسې يو کلی ؤ، چې د غره لمنې ته يې يوه لويه سويه درلوده او گرداگرد يې له لسو نه ډېر گيسونه چاپېر ول، چې سيمه يې لکه سپوږمۍ روښانه کړې وه، تا به ويل، چې دلته لمر په نيمه شپه کې راختلی!

کله چې دغه سويې ته نيژدې زموږ موټر ودرېد، نو زموږ له راتگ سره سم خلک هم له خپلو ځايونو نه راپورته شول، له سويې رابښکته شول او زموږ په لوري رارهي شول، خو په زړه پورې خبره دا وه، چې دغه خلک ټول ډېر قوي هيکله او لکه نوربابا لوړ خلک ول، خو يو توپير يې درلود، چې ستا د پلار په سر يوه سپينه د سپنيسو خولۍ وه او ډيره يې خربېلې وه، خو د دغو غرنيو خلکو ډېرې اوږدې وې او د چا په سر لونگۍ وه او د چا هم دستار يا پتکي پر سر ول.

لومړی ټولو په غېږو روغېر وکړ او ټټرونه يې سره ولگول، خو وروسته له روغېر ټول په سويه کېناستل او وروسته د قرآن اعظيم الشان له يوې سوريې يې دعا وکړه، وروسته له دعا ډېره مجلله ډوډۍ راوړل شوه، چې خوند يې اوس هم زما نه هېرېږي. ډوډۍ مو چې وخوړله، نو جرگه پيل شوه او ټولو خبرې وکړې، خو د خبرو لنډيز دا ؤ، چې روسانو په افغانستان يرغل کړی او زموږ يو شمېر افغانان هم ورسره يو ځای شوي دي او په خلکو يې ظلم پيل کړی، افغانستان بې ديني او غلامي ته لمسوي او ملک يې په روسانو خرڅ کړی! نو وروسته له ټولو بحثونو د جرگې پرېکړه وشوه، د روسانو پر ضد د جهاد فيصله وشوه او ټولو په جهاد کې د توفيق او خير دعا وکړه.

د خبرو اترو بهير تر نيمې شپې اوږد شو او په پای کې هر چا ته وظيفي ووېشل شوې او جرگه پای ته ورسېدله. په نيمه شپه کې بيرته ستا له پلاره سره مخ په کور راروان شو، خو په لاره مې له ځانه سره چورت واهه، چې ستا پلار نه له حزبيانو ويره لري او نه هم له جهاديانو، ځکه چې ستا پلار پوهېده چې زه د افغانستان د خلک ديموکراتيک گوند غړی يم، خو بيا هم ستا پلار په وطنداري او کورني پېژندنې پر ما باور کړی ؤ، خو د نوربابا جرئت او مېړانه مې هيڅکړه نه وېرېږي، په رښتيا چې يو ملي او زړه ور شخصيت دی.

وروسته له څو ساعتونو مزله کله چې ښار ته راوړسېدلو، نو لومړی يې زه خپل کور ته ورسوم او بيا ستا پلار له موټروانه سره خپل کور ته ولاړ، خو زما ذهن د هغو غرنيو خلکو په خبرو بوخت شو او تل به مې ويل، چې دغه خلک څوک ول او ستا پلار له کومه پيدا کړي ول! مگر ستا له پلاره مې د پوښتنې جرئت هم نه درلود، ځکه چې هغه يو مشر سړی ؤ او په خلکو کې يې ډېر نفوذ درلود، نو خامخا يې په هره سيمه کې خلک پېژندل.

له دغه پېښې وروسته زه هم له شبرغانه تبديل شوم او په بېلابېلو دندو وگومارل شوم، خو له هماغه ورځې، چې ستا له پلاره سره مې هغه افغانان وليدل، چې د جهاد د پيلېدو فتوا يې ورکړه، نو ما به تل له ځانه سره ويل، چې که دغه خلک وي، نو د ثور انقلاب نه بريالی کېږي او هر وار به چې مجاهدينو چېرې حمله وکړه او دولتي ځواکونه به يې وځپل، نو په خيال کې به مې ستا پلار مخې ته ودرېد او هغه د نيمې شپې غونډه به مې له سترگو تېره شوه!

په دغه مهال ما له ډاکتر صيب سره ټوکه وکړه: لکه چې له هماغه ورځې يې ستا مورال درمات کړی ؤ؟ نو ډاکتر صيب په خدا شو، چې کاشکې يو د مورال خبره وی، بلکې اروا يې راته قبض کړې وه! نو دواړه په خدا شو او د مېرني افغان ملت په مبارزه مو د وياړ تنده ماته کړه.

درنو هيوادوالو! ډاکتر صيب همایون کامران به هر کله ډېرې په زړه پورې پېښې يادولې او زما د پلار يادون به يې راته کولا. وروسته له هر نکلې به يې د امريکايانو په اړه ويل، چې دغو بدمرغو بايد ستا له

پلاره سره مشوره کړې وی، ځکه چې هغه ته د افغاني ټولني نبض مالوم ؤ او ویل به یې، چې زموږ خلکو ته وچه ډوډۍ او اوبه راوړسېږي، نو خپل هېواد به له پرنګیو او یرغلګرو وژغوري او که کبستې او کشمش ورورسېدل نو له غلیم سره به د مرګ تر دمه ډغري ووهي او شریعت به پلي کړي!

نو کله چې دغه خبرې راپه یاد شي، نو تل گومان کوم، چې د افغانستان داسې غیرتي خلک دي، چې انشاالله د امریکایانو زوال به هم په افغانستان کې وي، سټه به یې ووځي او مختوري به له افغانستانه وشړل شي، خو ډاکتر صیب د خپلو خبرو په ترڅ کې دا وویل، چې له پلاره دې وپوښته چې د امریکایانو په اړه یې هم جهاد پیل کړی او که نه! نو ما ورغبرګه کړه، چې هغه خو اوس له ۷۵ کلونو اوبستۍ او ډېر زبیر شوی او د جهاد وسه نلري، خو موږ یې لاره تعقیبو او انشاالله چې افغانستان به د یرغلګرو هدیره شي او بیا به یو خپلواک هیواد شي.

زما او د ډاکتر صیب خبرې تل په زړه پورې او د زړه له کومې وې او ځانګړې خوند یې درلود. د ډاکتر صیب له خبرو ما ډېر څه زده کول او په خبرو کې یې یو ځانګړی فلسفي تحلیل ؤ. یوه ورځ یې د ژوند په اړه خبرې کولې او د یو ناشناسه فیلسوف خبره یې یاده کړه، چې ویلي یې ؤ: ژوند لکه یو ګرځنده اورګاډی دی، چې په یو ناڅرګند لوري روان دی، یو ځای او بل ځای ودرېږي او یو څوک ترې ښکته شی، خو ریل خپل مزل ته دوام ورکوي او سورلۍ پکې ناسته وي، تر هغې چې بله ایستګاه راوړسېږي او یو څوک ترې ښکته شي، نو ژوند هم همداسې دی، چې د هر چا وخت پوره شي، نو د ژوند له بېرې نه ښکته شي او ابدی آرام خپل کړي!

له بده مرغه د ۲۰۱۱ میلادي کال د فبروري په ۲۲ نېټه ښاغلی ډاکتر همایون کامران هم د ژوند له بېرې ووت او له فاني دنیا یې مخ ښه کړه او ابدی آرام یې خپل کړ، نو په همدغه ورځ ما هم د خپل خوږ لارښود، مشر او همکار د مرګ خبر واورېد، چې د خپلې کورنۍ او افغان ملت لپاره ستره ضایعه شوه او زما لپاره زموږ د خوندورو خبرو اترو او لیدو کتلو د پای ټکی شو! خو د مرحوم ډاکتر همایون کامران لارښوونې، لیکنې او د ژوند هڅې به زموږ سره تلپاتې وي، چې د راتلونکي نسل لپاره به د پرمختګ، خپلواکي او انسانیت مشال وي.

په درنښت